

## 40. Il-Għanja taċ-Ċaqliq

Smajt il-għanja tal-għejun  
imfawrin,  
ħafna sriebet ma' xulxin,  
qishom pizzu tal-bizzilla  
bajdanija  
li jinqalbu  
għal ġo vaska sewdenija.

Smajt il-għanja wkoll tas-siġar:  
ċedru w pin,  
pjoppi w ċawsri ma' xulxin,  
jaġġmlu toroq imsaqqfin  
twal tal-ħdura,  
fejn il-vari bojod kina  
ta' ġol-ġnien iżidu ż-żina.

Smajt il-għanja wkoll tal-mewġ,  
li b'elf barri wild il-fewġ  
sejjer jaħrat wiċċ ix-xmara  
sa ma tasal fuq ix-xifer,  
u tinħall fil-gliegħel bojod qalb ir-raqħwa taċ-ċarċara;  
wiċċ ix-xmara  
twil u twil mal-pontijiet,  
miexi qalb il-boskijiet,  
sa jintefa' ġewwa l-baħar  
f'għaqda kbira ferreħija,  
bajdanija.

Smajt it-tlieta  
u t-tlieta kellhom  
għanja waħda ta' thaxwixa,  
xix... xix... xix...  
għanja waħda ta' ċaqliqa,  
ta' taħrika,  
li mill-bidu tal-ħolqien  
sejra tmewweġ ġewwa l-ġnien,  
ġewwa x-xmara  
ġol-għejun u ġoċ-ċarċara,  
bl-armonija,

daqqa mbieghda, daqqa spiss,  
kif imiss.

Mort il-ghada u t-tlieta kellhom  
l-istess għanja  
xix... xix... xix...  
u jekk jersaq xi poeta  
elf sena oħra  
jisma' l-għanja tal-egħjun  
u tas-sigar u tax-xmara,  
jerga' jara  
l-istess mewg,  
jerga' jisma' l-istess fewg  
xix... xix... xix...

Xix... xix... xix...  
sa mill-bidu tal-ħolqien;  
u li kieku għal xi żmien  
din il-għanja ta' thaxwixa,  
ta' caqliqa,  
ta' taħrika,  
kellha tieqaf,  
kien ikollna baħar qieghed,  
b'ħafna dud u b'ħafna ntiena,  
sigar sofor b'weraq ħżiena,  
kiek ikollna mhux biss skiet,  
imma mwiet.

Xix... xix... xix...  
jalla tibqa' ma' kull żmien !  
jalla tkun dejjem dewwiem !  
mingħajr tmiem !  
Amen, Amen, Amen !

*Napli, 10 t'Ottubru 1947*